

## atha śrī-caitanya-devasya prathamāṣṭakam

sadopāsyah śrīmān dhṛta-manuja-kāyaih praṇayitām  
vahadbhir gīrvāṇair giriśa-parameṣṭhi-prabhṛtibhiḥ |  
sva-bhaktebhyah śuddhām nija-bhajana-mudrām upadiśan  
sa caitanyah kim me punar api dṛṣor yāsyati padam ||1||

sureśānām durgam gatir atiśayenopaniśadām  
muninām sarva-svaṁ praṇata-pāṭalinām madhurimā |  
viniryāsaḥ premṇo nikhila-paśu-pālāmbuja-dṛśām  
sa caitanyah kim me punar api dṛṣor yāsyati padam ||2||

svarūpaṁ bibhrāṇo jagad-atulam advaita-dayitaḥ  
prapanna-śrīvāso janita-paramānanda-garimā  
harir dīnoddhārī gaja-pati-kṛpotseka-taralaḥ  
sa caitanyah kim me punar api dṛṣor yāsyati padam ||3||

rasoddāmā kāmārbuda-madhura-dhāmojjvala-tanur  
yatīnām uttamsas taraṇi-kara-vidyoti-vasanaḥ  
hiraṇyānām lakṣmī-bharam abhibhavann āṅgika-rucā  
sa caitanyah kim me punar api dṛṣor yāsyati padam ||4||

hare kṛṣṇety uccaiḥ sphurita-rasano nāma-gaṇanā-  
kṛta-granthi-śreṇī-subhaga-kaṭi-sūtrojjvala-karaḥ  
viśālākṣo dīrghārgala-yugala-khelāñcita-bhujah  
sa caitanyah kim me punar api dṛṣor yāsyati padam ||5||

payorāśes tīre sphurad-upavanālī-kalanayā  
muhur vṛndāraṇya-smaraṇa-janita-prema-vivaśaḥ  
kvacit kṛṣṇāvṛtti-pracala-rasano-bhakti-rasikaḥ  
sa caitanyah kim me punar api dṛṣor yāsyati padam ||6||

rathārūḍhasyārād adhipadavi nīlācala-pater  
adabhra-premormi-sphurita-naṭanollāsa-vivaśaḥ  
sa-harṣam gāyadbhiḥ parivṛta-tanur vaiṣṇava-janaiḥ  
sa caitanyah kim me punar api dṛṣor yāsyati padam ||7||

bhuvam siñcann aśru-śrutibhir abhitaḥ sāndra-pulakaiḥ  
parītāṅgo nīpa-stabaka-nava-kiñjalka-jayibhiḥ  
ghana-sveda-stoma-stimita-tanur utkīrtana-sukhī  
sa caitanyah kim me punar api dṛṣor yāsyati padam ||8||

adhīte gaurāṅga-smaraṇa-padavī-maṅgalataram  
kṛtī yo viśrambha-sphurad-amala-dhīr aṣṭakam idam  
parānande sadyas tad-amala-padāmbhoja-yugale  
parisphārā tasya sphuratu nitarām prema-laharī ||9||